

غیر مسلموں سے ازدواجی تعلقات

کی شرعی حیثیت

﴿سید جلال الدین عمری﴾

بعض لوگ سمجھتے ہیں کہ غیر مسلموں اور مسلمانوں کے تعلقات کو بہتر اور مضبوط بنانے کا ایک طریقہ یہ بھی ہے کہ ان کے درمیان شادی بیاہ کے رشتے قائم ہوں، تاکہ آپس میں جو تہذیبی دوری اور بیگانگی ہے وہ ختم ہو اور وہ ایک دوسرے کے کلچر اور تہذیب سے قریب ہوں اور اسے اختیار کر سکیں۔ اسلام اس انداز فکر کا مخالف ہے۔ اس کے نزدیک جن مذاہب کے عقائد اور نظریات میں بنیادی اختلاف ہے ان کے ماننے والوں کا ازدواجی رشتوں میں جزنا صحیح نہیں ہے۔ ان رشتوں کو اس نے ہمیشہ کے لئے ختم کر دیا ہے۔

اسلام کے اس موقف پر ایک اعتراض یہ کیا جاسکتا ہے کہ اس نے غیر مسلموں کے ساتھ حسن سلوک اور ہمدردی کی تعلیم دی ہے، ان کے ساتھ معاشی اور سماجی تعلقات کو جائز قرار دیا ہے، مختلف امور و مسائل میں ان سے تعاون کو روار کھا ہے تو پھر شادی بیاہ کے معاملے میں اس سخت رویہ کے لئے وجہ جواز کیا ہے؟ کیا یہ اس کی مجموعی تعلیمات سے متضاد طرز عمل نہیں ہے؟ کیا اس سے تعصب، عناد اور دوری نہ پیدا ہوگی؟

اس کا جواب یہ ہے کہ یہ محض خام خیالی ہے کہ بین الملٹی یا بین المذاہب شادیاں تہذیبی قربت کا ذریعہ ہیں۔ اس طرح کے سطحی اقدامات سے قربت نہیں پیدا ہوتی، اس کے لئے ٹھوس بنیاد کی ضرورت ہے۔ اگر جذبات سے ہٹ کر غور کیا جائے تو محسوس ہوگا کہ اسلام کا موقف معقول اور مدلل بھی ہے اور عملی بھی۔ اسے سمجھنے کے لئے بعض بنیادی باتوں

کو پیش نظر رکھنا ہوگا۔

ازدواجی زندگی میں عورت اور مرد کے درمیان الفت و محبت کی فضا کا پایا جانا ضروری ہے، یہ فضا وقتی اور ہنگامی طور پر نہیں بلکہ مستقل اور پائیدار ہونی چاہئے تاکہ وہ مل جل کر گھر اور خاندان کی بہتر تعمیر کر سکیں اور اسے صحیح رخ دے سکیں۔

بعض اوقات کسی ہنگامی محرک، وقتی جوش یا جنسی جذبہ کے تحت ازدواجی رشتہ قائم ہو جاتا ہے لیکن اس میں استحکام اور پائیداری نہیں ہوتی۔ اس طرح کے رشتے بالعموم تلخی اور ناکامی پر ختم ہو جاتے ہیں۔ مغرب اس بھیانک تجربہ سے گزر رہا ہے۔ خوشگوار ازدواجی زندگی اسی وقت ممکن ہے جبکہ میاں بیوی کے باہم محبت کا مضبوط رشتہ پایا جائے اور اسے کم زور کرنے والے عوامل اور نزاع و اختلاف کو ابھارنے والے اسباب موجود نہ ہوں، ورنہ دونوں کی زندگی نفسیاتی اور عملی الجھنوں کا شکار ہوگی اور وہ یکسوئی کے ساتھ ازدواجی زندگی کے مقاصد پورے نہ کر سکیں گے۔ دین و مذہب اور عقیدے کا اختلاف بنیادی اختلاف ہے جو زندگی کا رخ متعین کرتا ہے۔ اس اختلاف کو میاں بیوی کا نازک رشتہ زیادہ دلوں تک برداشت نہیں کر سکتا۔ دیر سویر یہ ٹوٹے گا اور اس کے ٹوٹنے سے خاندان کا پورا شیرازہ بکھر جائے گا۔ یہ کوئی معمولی نقصان نہیں بلکہ بہت بڑا نقصان ہے جو پورے معاشرے کو اٹھانا پڑے گا۔

بعض ایسی مثالیں بھی دی جاسکتی ہیں جن میں میاں بیوی نے مذہبی اختلاف کے باوجود خوشگوار زندگی گزار لی اور ان کے تعلقات میں کوئی خرابی نہیں دیکھی گئی۔ حقیقت یہ ہے کہ یہ وہ رشتے ہیں جن میں طرفین میں سے کسی کا کوئی عقیدہ اور مذہب نہیں ہوتا۔ اگر ہوتا بھی ہے تو اس کی حیثیت ایک بے جان روایت کی ہوتی ہے۔ اس سے عملاً انہیں کوئی دلچسپی نہیں ہوتی۔ جب طرفین کا ذہن مذہب اور اس کے تقاضوں سے خالی ہو تو اس پر عمل کرنے یا نہ کرنے کا سوال ہی نہیں پیدا ہوتا۔ البتہ جس کا کوئی عقیدہ و مذہب ہے اور اس کی صحت و صداقت پر وہ مطمئن ہے تو اس کی فطری خواہش ہوگی اور ہونی چاہئے کہ اس کا شریک حیات بھی اسی عقیدہ اور فکر کا حامل ہو۔ فریقین میں عقیدہ کا اختلاف خاندانی زندگی کو سکون

سے محروم کر سکتا ہے۔

آئیے اس مسئلے پر خالص اسلامی نقطہ نظر سے بھی غور کیا جائے اور دیکھا جائے کہ اس سے کیا الجھنیں اور مسائل پیدا ہوتے ہیں۔ اس کے لئے اس کے مجموعی حواجز اور اس کے اخلاقی اور قانونی تقاضوں کو سامنے رکھنا ہوگا۔ اسی سے اس کا موقف سمجھا جاسکتا ہے۔

اسلام خاص قسم کی معاشرت وجود میں لانا چاہتا ہے۔ اس کے لئے اس نے طہارت اور پاک صفائی، غذا، لباس اور وضع قطع سے متعلق تفصیلی احکام دیئے ہیں۔ بعض چیزیں اس کے نزدیک حلال اور طیب ہیں تو بعض چیزیں حرام اور ناپاک ہیں، رشتہ داروں کے درمیان اس نے محرم اور نامحرم اور قریب اور دور کا فرق رکھا ہے اور اسی بنیاد پر ان سے شادی بیاہ حجاب اور عدم حجاب کے احکام بیان کئے ہیں۔ اسی طرح پیدائش سے لے کر موت تک خوشی اور غم کے تمام مواقع کے لئے اس کی ہدایات ہیں۔ ان سب کا تعلق براہ راست یا بالواسطہ خاندانی زندگی سے ہے۔ یہ قدم قدم پر عورت اور مرد کے باہم تعاون کا مطالبہ کرتے ہیں۔ اس کے بغیر وہ تہذیب اور معاشرت وجود میں نہیں آسکتی جو اسلام کو مطلوب ہے۔ بلکہ صحیح بات یہ ہے کہ اس تعاون کے بغیر اسلام کے بنیادی تقاضے پورے نہیں ہو سکتے اور نماز، روزہ، حج اور زکوٰۃ جیسی عبادات کی بھی، جو پورے دین کی بنیاد ہیں پابندی ممکن نہیں ہے۔ ایمان اور عقیدے کے اختلاف کے ساتھ اس راہ میں بھرپور تعاون کی توقع نہیں کی جاسکتی۔

اسلام چاہتا ہے کہ ازدواجی تعلق کے نتیجے میں جو اولاد ہو وہ ذریعہ طیبہ ہو اور ایک نسل سے دوسری نسل تک خدا کا دین، اس سے محبت اور تعلق اور اس کی عبادت و اطاعت کا جذبہ منتقل ہوتا رہے، یہ اسی وقت ممکن ہے جب کہ والدین کے قلوب روح ایمان سے سرشار ہوں۔ ان کی شب و روز کی زندگی نیکی اور تقویٰ اور خدا ترسی کی زندگی ہو اور وہ شعوری طور پر اس بات کی کوشش کریں کہ اولاد کے اندر خدا کی عبادت اور اس کے احکام کی اطاعت کا جذبہ پیدا ہو اور پروان چڑھے، دینی حیثیت سے اس کا سینہ سرشار ہو اور وہ دین کو اپنے لئے سب سے بڑا سرمایہ سمجھنے اور کسی حال میں اس سے دست بردار ہونے کے لئے

آباد نہ ہو۔ یہ چیز ماں باپ کی مشترکہ اور مسلسل جدوجہد چاہتی ہے۔ اختلاف و دین کے ساتھ یہ ہم انجام نہیں پاسکتی۔ ماں باپ کی زندگی اولاد کے لئے نمونہ ہوتی ہے۔ یہ نمونہ بہتر اسی وقت ہوتا ہے جب کہ دونوں کا سفر صحیح بھی ہو اور وہ اسی پر گامزن بھی رہیں۔ ماں باپ اگر بے دین یا دین سے بے تعلق ہوں تو اولاد دیندار بن کر نہیں اُبھر سکتی۔

اسلام جس ازدواجی تعلق کو صحیح نہیں تسلیم کرتا اس کی بنیاد پر حقوق اور ذمہ داریوں کا سوال بھی اس کے نزدیک بے معنی ہے۔ جب کوئی عورت اسلامی قانون کی رو سے کسی کی بیوی اور وہ اس کا شوہر نہیں ہے تو دونوں کے حقوق اور ذمہ داریاں از خود ختم ہو جاتی ہیں۔ عورت نہ تو اپنے حقوق کا مطالبہ کر سکتی ہے اور نہ مرد کے مطالبات کی تعمیل اس کے لئے لازمی ہوگی۔ اس تعلق کے نتیجے میں جو اولاد ہوگی وہ بھی اپنے نان و نفقہ، تعلیم و تربیت جیسے قانونی حقوق سے محروم ہوگی، ان کے درمیان قانون وراثت نافذ نہیں ہوگا۔ اس سے آگے کی بات یہ ہے کہ اس ناجائز تعلق پر عورت اور مرد دونوں پر اسلامی ریاست میں حدِ شرعی نافذ ہوگی۔

اہل شرک سے ازدواجی تعلقات کی ممانعت :

مشرکین سے ازدواجی تعلقات کے بارے میں قرآن مجید نے صریح الفاظ میں

ممانعت کی ہے، چنانچہ ارشاد ہے:

وَلَا تَنْكِحُوا الْمُشْرِكَةَ حَتَّىٰ تُؤْمِنَ ۗ وَلَا مَٰمٌ مُّؤْمِنَةً خَيْرٌ
مِّنْ مُّشْرِكَةٍ وَلَا أَعْبَتِكُمْ ۚ وَلَا تَنْكِحُوا الْمُشْرِكِينَ حَتَّىٰ
يُؤْمِنُوا ۗ وَلَعَبْدٌ مُّؤْمِنٌ خَيْرٌ مِّنْ مُّشْرِكٍ ۚ وَلَا أَعْجَبَكُمْ أَوْلِيَّكَ
يَدْعُونَ إِلَى النَّارِ ۚ وَاللَّهُ يَدْعُوا إِلَى الْجَنَّةِ وَالْمَغْفِرَةِ
بِإِذْنِهِ ۚ وَبَيِّنْ أَيْتِهِ لِلنَّاسِ لَعَلَّهُمْ يَتَذَكَّرُونَ ﴿۱﴾

مشرک عورتوں سے نکاح مت کرو جب تک کہ وہ ایمان نہ لے

آئیں۔ مومن لونڈی (آزد) مشرک عورت سے بہتر ہے، اگرچہ وہ تم کو اچھی لگے اور مشرکین جب تک ایمان نہ لے آئیں ان سے اپنی عورتوں کا نکاح مت کرو اور مومن غلام (آزد) مشرک سے بہتر ہے چاہے وہ تمہیں پسند ہی کیوں نہ آئے۔ یہ لوگ نابہ جہنم کی طرف بلا تے ہیں اور اللہ اپنے اذن سے جنت اور مغفرت کی دعوت دیتا ہے اور اپنے احکام کھول کھول کر لوگوں کو بیان کرتا ہے تاکہ وہ نصیحت حاصل کریں۔

اس آیت میں مسلمانوں کو مشرک عورتوں سے نکاح کرنے سے اور مسلمان عورتوں کو مشرکین کے نکاح میں دینے سے صاف منع کیا گیا ہے اور بتایا گیا ہے کہ کوئی مشرک اگر حسین و جمیل، صاحب ثروت اور اعلیٰ حسب و نسب والی ہے تو بھی اس کے مقابلے میں ایک مسلمان باندی بہتر ہے خواہ اسے ان میں سے بیشتر چیزیں حاصل نہ ہوں۔ اسی طرح ایک مشرک کے مقابلے میں مسلمان غلام اچھا ہے چاہے مادی لحاظ سے وہ مشرک سے کم تر ہی کیوں نہ ہو۔

آیت کے آخر میں مسلمانوں اور مشرکین کے درمیان مناکحت کے عدم جواز کی وجہ بیان کر دی گئی ہے۔ وہ یہ کہ شرک اور توحید دو متضاد تصورات ہیں۔ دونوں کی راہیں جدا ہیں۔ مشرکین دین شرک کی طرف لوگوں کو بلا رہے ہیں۔ اسلام توحید کی دعوت دیتا ہے۔ اس کے نزدیک شرک کا راستہ تباہی کا راستہ ہے جو جہنم تک انسان کو پہنچاتا ہے اور اسلام سے دنیا اور آخرت کی کامیابی وابستہ ہے۔ عورت اور مرد کے درمیان جہاں عقیدے کا یہ زبردست فرق پایا جائے وہاں ازدواجی زندگی کامیاب نہیں ہو سکتی۔ میناں بیوی نہیں سے ایک کی زندگی مشرکانہ تصورات پر مبنی ہو اور دوسرا توحید کی راہ پر چلنا چاہے تو قدم قدم پر تصادم ہو گا اور گھر کا نظم اور سکون باقی نہیں رہ سکے گا۔

صلح حدیبیہ ذی قعدہ ۶ھ میں ہوئی۔ اس کے بعد سورہ ممتحنہ ۸ھ میں فتح مکہ سے پہلے نازل ہوئی۔ اس میں کہا گیا کہ مکہ میں جو مسلمان عورتیں کفار کے نکاح میں ہیں وہ

وہاں سے ہجرت کر کے مدینہ منورہ آجائیں تو انہیں دوبارہ مکہ نہ بھیجو اس لئے کہ ان کے ازدواجی رشتے ختم ہو گئے ہیں۔ (۱)

ارشاد ہے:

لَا هُنَّ حِلٌّ لَّهُمْ وَلَا هُمْ يَحِلُّونَ لِهِنَّ۔ (۲)

نہ یہ مسلمان عورتیں ان کافروں کے لئے حلال ہیں اور نہ وہ کافر مردان مسلمان عورتوں کے لئے۔

اس فقرہ کے تحت حافظ ابن کثیر لکھتے ہیں:

هذه الآية هي التي حرمت المسلمات على المشركين وقد كان جائزا في ابتداء الاسلام ان يتزوج المشرك المومنة۔ (۳)

یہی آیت ہے جس نے مسلمان عورتوں کے مشرکین سے نکاح کو حرام قرار دیا۔ آغاز اسلام میں مشرک کا مومنہ سے شادی کرنا جائز تھا۔

علامہ طیبی فرماتے ہیں۔ لَا هُنَّ حِلٌّ لَّهُمْ یہ جملہ اسمیہ ہے۔ عربی قواعد کے لحاظ سے اس کا مفہوم یہ نکلتا ہے کہ جدائی ثابت ہے اور جو نکاح ہو چکے ہیں وہ ختم ہو گئے۔ وَلَا هُمْ يَحِلُّونَ لِهِنَّ، یہ بھی ہو سکتا ہے کہ یہ تکرار حرمت اور قطع تعلق پر زور دینے اور اسے موکد کرنے کے لئے ہو۔ (۴)

اسی آیت میں یہ حکم بھی دیا گیا کہ مسلمان اپنی کافر بیویوں کو (جو مکہ میں رہ رہی

۱۔ اس آیت کا ایک خاص پس منظر ہے اور اس سے متعلق بعض قانونی مباحث ہیں۔ ان کی تفصیل کے لئے ملاحظہ ہو: سید جلال الدین عمری، کی کتاب ”مسلمانوں اور غیر مسلموں کے درمیان ازدواجی تعلقات، تحقیقات اسلامی، اپریل جون ۱۹۹۶ء،

۲۔ سورہ الممتحنہ آیت ۱۰،

۳۔ ابن کثیر، تفسیر: ۳/۳۵۱،

۴۔ آلوسی، روح المعانی ج ۲۸ ص ۷۶،

تھیں) چھوڑ دیں۔

وَلَا تُمْسِكُوا بِعِصَمِ الْكُوفِرِ - (۱)

کافر عورتوں کو اپنے نکاح میں مت روکے رکھو۔

امام نخعی اس کے ذیل میں فرماتے ہیں:

وكان الكفار يتزوجون المسلمات والسلمون يتزوجون

المشركات ثم نسخ ذلك في هذه الآية - (۲)

کفار مسلمان عورتوں سے اور مسلمان مشرک عورتوں سے نکاح

کرتے تھے۔ اس آیت میں اسے منسوخ کر دیا گیا۔

علامہ ابن جریر طبری آیت کے اس فقرے کی تشریح میں لکھتے ہیں:

هذه الآية من الله للمؤمنين عن الاقدام على نكاح النساء

المشركات من اهل الاوثان وامرهن بفراقهن - (۳)

اس میں اللہ تعالیٰ کی طرف سے مومنین کو مشرک عورتوں سے جو

بت پرست ہیں نکاح کا اقدام کرنے سے منع کیا گیا ہے اور ان کو

چھوڑ دینے کا حکم دیا گیا ہے۔

دورِ صحابہؓ میں اس پر عمل درآمد کی مثالیں:

اس حکم پر جس طرح عمل ہوا اس کا ذکر امام زہری ان الفاظ میں کرتے ہیں:

فطلق المومنون حسين انزلت هذه الآية كل امرأة كافرة

كانت تحت رجل منهم - (۴)

۱- سورۃ المتحنہ آیت ۱۰،

۲- قرطبی، الجامع الاحکام القرآن، ۶۵/۱۸،

۳- ابن جریر طبری، تفسیر: ج ۲۸، ص ۷۷،

۴- ایضاً،

جب یہ آیت نازل ہوئی تو مسلمانوں نے ہر اس کا فر عورت کو جو

ان میں سے کسی کے عقد میں تھی طلاق دے دی۔

اس حکم کے آنے کے بعد حضرت عمرؓ نے اپنی دو مشرک بیویوں کو جو مکہ ہی میں مقیم تھیں طلاق دے دی۔ ان میں سے ایک قریبہ بنت ابوامیہ تھی، جس کا نکاح حضرت معاویہؓ سے ہوا جو اس وقت تک اسلام نہیں لائے تھے۔ دوسری ام کلثوم بنت عمرو بن جردل الخزاعی تھی، جس سے اسی کے خاندان کے ایک شخص ابو جهم بن حذیفہ بن غانم نے شادی کر لی۔ (۱)

حضرت عیاض بن غنمؓ نے اپنی بیوی ام الحکم بنت ابوسفیان کو طلاق دی، ان سے عبداللہ بن عثمان ثقفی نے شادی کر لی۔ (۲)

حضرت طلحہ بن عبید اللہؓ نے اروئی بنت ربیعہ کو طلاق دی، بعد میں یہ اسلام لائیں اور ہجرت کر کے مدینہ آئیں تو حضرت خالد بن سعید بن العاص سے ان کا نکاح ہوا۔ (۳)
جو مسلمان سورتین ہجرت کر کے آئیں اور جن کے شوہر کا فر تھے ان سے ان کا ازدواجی رشتہ ختم ہو گیا۔

سیبہ بنت الحارث الاسلمیہؓ، روایات میں آتا ہے کہ حدیبیہ میں معاہدہ صلح کی کتابت جیسے ہی مکمل ہوئی وہ خدمت میں پہنچیں تو ان کے شوہر بھی جن کا نام مسافر مخزومی یا صفی بن الراءب تھا۔ پہنچ گئے اور کہا کہ میری بیوی کو واپس بھیجے اس لئے کہ معاہدہ کی شرائط

۱۔ بخاری، کتاب الشروط، باب الشروط فی الجهاد و المصالحة مع اهل الحرب، ابن ہشام، سیرة النبی ﷺ: ۳/۳۷۷، طبری، تاریخ الرسل والملوک ۲/۶۳۰، اس سلسلے کی مزید تفصیل کے لئے ملاحظہ ہو، فتح الباری: ۹/۹،

۲۔ بخاری، کتاب الطلاق، باب نکاح من اسلم من المشرکات و عدتھن، ابن عبدالبر، الاستیعاب فی اسماء الاصحاب علی ہامش الاصابہ لابن حجر: ۴۳۵/۳،

۳۔ ابن حجر، فتح الباری: ۹/۳۱۹، قرطبی، الجامع الاحکام القرآن: ۱۸/۶۶،

میں یہ داخل ہے اور ابھی کتاب کی روشنائی خشک بھی نہیں ہوئی ہے۔ اس کے بعد سورہ ممتحنہ کی آیت نازل ہوئی اور بقول زحصری معاہدہ میں جو اجمال تھا اسے اس نے کھول دیا۔ آپ نے انہیں واپس بھیجا۔ مدینہ میں ان کی شادی حضرت عمرؓ سے ہوئی۔ (۱)

امیمہ بنت بشرؓ: اسلام لانے کے بعد یہ اپنے کافر شوہر حسان بن دحداح اور طبری کی روایت کے مطابق ثابت بن دحداح سے فرار ہو کر مدینہ پہنچیں تو رسول اللہ ﷺ علیہ وسلم نے اس رشتے کو ختم کر کے سہل بن حنیف سے ان کا نکاح کر دیا، جن سے ان کے صاحبزادے عبداللہ بن سہل ہیں۔ روایت میں ہے کہ سورہ ممتحنہ کی آیت ان کے سلسلے میں نازل ہوئی۔ (۲)

اس طرح کی بعض اور خواتین کا بھی ذکر ملتا ہے لیکن ان سے متعلق تفصیلات میں اختلاف ہے اس لئے یہاں ان کا ذکر نہیں کیا جا رہا ہے۔ (۳)

اہل کتاب سے نکاح کا جواز (۴):

یہاں ایک سوال یہ ہے کہ اسلام نے شادی بیاہ کے معاملے میں تمام مذاہب کو

۱۔ زمخشری، الکشاف: ۹۳/۴، قرطبی، الجامع الاحکام القرآن: ۶۱/۱۸، ابن حجر، فتح الباری، ۳۲۸/۵، الاصابہ فی تیز الصحابہ: ۳۲۵/۴،

۲۔ طبری، تفسیر، جز ۲۸ ص ۴۴، ابن حجر، فتح الباری: ۳۲۸/۵، علامہ ابن اثیر اس واقعہ کو نقل کرنے کے بعد لکھتے ہیں کہ یہ صحیح نہیں ہے اس لئے کہ امیمہ بنت بشر کا تعلق انصار کے خاندان بنو عمرو بن عوف سے تھا اور آیت مہاجرین کے سلسلے میں نازل ہوئی۔ اسد الغابہ: ۲۵/۷، حافظ ابن حجر نے اس کا یہ جواب دیا ہے کہ ہو سکتا ہے امیمہ بنت بشر کے شوہر انصار سے متعلق نہ ہوں، وہ ان کو مکہ منتقل کر کے لے گئے ہوں اور پھر وہ وہاں سے مدینہ آئی ہوں، الاصابہ فی تیز الصحابہ: ۳۲۹/۴،

۳۔ ابن حجر، فتح الباری: ۳۲۸/۵،

۴۔ اہل کتاب سے نکاح کے مسئلے پر سید جلال الدین عمری نے اپنے مقالے ”مسلمانوں اور غیر مسلموں کے درمیان ازدواجی تعلقات“ مطبوعہ سہ ماہی تحقیقات اسلامی جولائی ستمبر ۱۹۹۶ء میں تفصیل سے بحث کی ہے۔ یہاں اس کا خلاصہ پیش کیا جا رہا ہے۔

ایک صف میں رکھا ہے یا ان میں فرق کیا ہے؟ اس کا جواب یہ ہے کہ اسلام اس معاملہ میں اہل کتاب اور غیر اہل کتاب کے درمیان فرق کرتا ہے۔ چنانچہ جہاں اس نے مشرکین سے ازدواجی تعلقات رکھنے سے منع کیا ہے وہیں اہل کتاب عورتوں سے نکاح کو جائز قرار دیا ہے۔ چنانچہ سورہ مائدہ میں ارشاد ہے:

وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُولُوا
الْكِتَابِ مِنْ قَبْلِكُمْ إِذَا آتَيْتُمُوهُنَّ أُجُورَهُنَّ مُحْصِنِينَ غَيْرَ
مُسْفِحِينَ وَلَا مُتَّخِذِي أَخْدَانٍ ۗ وَمَنْ يَكْفُرْ بِالْإِيمَانِ فَقَدْ
حَبِطَ عَمَلُهُ ۗ وَهُوَ فِي الْآخِرَةِ مِنَ الْخَاسِرِينَ ۝ (۱)

(تمہارے لئے حلال ہیں) اہل ایمان میں کی پاک دامن عورتیں (۲)
اور ان لوگوں کی پاک دامن عورتیں جنہیں تم سے پہلے کتاب دی
گئی، جب کہ تم انہیں ان کے مہر ادا کرو، انہیں قید نکاح میں لاؤ،
بدکاری نہ کرو۔ (یاد رکھو) جو شخص ایمان کا انکار کر دے اس کا عمل
رایگاں گیا اور وہ آخرت میں نقصان اٹھانے والا ہوگا۔

اس کا صاف مطلب یہ ہے کہ ایک مسلمان جس طرح شریف مسلمان عورت سے
نکاح کر سکتا ہے اسی طرح شریف اہل کتاب سے بھی نکاح کرنا اس کے لئے جائز ہے۔ اس کی
وجہ بظاہر یہ ہے کہ مسلمانوں اور اہل کتاب کے درمیان عقائد کا بڑی حد تک اشتراک پایا جاتا
ہے۔ وہ خدا کو مانتے ہیں، اصولاً توحید کے بھی قائل ہیں۔ وحی و رسالت کو تسلیم کرتے ہیں،
آخرت اور وہاں کی جزا و سزا کا بھی تصور رکھتے ہیں۔ ان کے عقائد میں انحراف بھی ہے لیکن
اس کے باوجود ان کی کوئی عورت کسی مسلمان کے حوالہ عقد میں آئے تو اس طرح کی دوری
نہیں محسوس کریں گے جس طرح کی دوری کسی مشرک عورت سے مسلمان کے نکاح کی

۱۔ سورہ المائدہ آیت ۵،

۲۔ محصنات کا ترجمہ بالعموم پاک دامن عورتیں کیا گیا ہے۔ اس کے معنی آزاد عورتوں کے بھی لئے
گئے ہیں۔

صورت میں پائی جاسکتی ہے۔

سوال یہ ہے کہ کیا اہل کتاب مشرکین کے زمرے میں نہیں آتے؟ کیا ان کے اندر کسی نہ کسی نوعیت کا شرک نہیں پایا جاتا یا یہ کہ وہ ہر طرح کے شرک سے پاک ہیں؟ اگر ان میں بھی شرک ہے تو پھر سورہ مائدہ کے حکم کی نوعیت کیا ہے؟

حضرت عبداللہ بن عباسؓ فرماتے ہیں کہ پہلے سورہ بقرہ میں مشرکات سے نکاح کی ممانعت کی گئی پھر سورہ مائدہ کی آیت کے ذریعے اہل کتاب کو اس سے مستثنیٰ کیا گیا۔ (۱)
یہی بات متعدد تابعین نے کہی ہے۔ علامہ ابن جریر طبری ان آراء کے نقل کرنے کے بعد فرماتے ہیں کہ سورہ بقرہ میں جن مشرکات کا ذکر ہے اُن میں اہل کتاب کی عورتیں نہیں آتیں۔ ان سے نکاح کو اللہ تعالیٰ نے جائز قرار دیا ہے۔ یہی حضرت قتادہ سے منقول ہے اور اسی کو ترجیح حاصل ہے۔ (۲)

قرآن مجید نے اہل کتاب کی عورتوں سے نکاح کی اجازت دی ہے، اس کی اجازت نہیں دی ہے کہ کوئی مسلمان عورت اہل کتاب میں سے کسی کے عقد میں چلی جائے۔ یہ ہر حال میں ناجائز ہے۔

اس سلسلے میں ایک مرفوع حدیث بھی حضرت جابرؓ سے مروی ہے۔ کہ رسول اللہ صلی اللہ علیہ وسلم نے فرمایا:

فتزوج نساء اهل الكتب ولا يتزوجون نساءنا۔ (۳)

ہم اہل کتاب کی عورتوں سے شادی کریں گے لیکن ہماری عورتوں سے نکاح کی اجازت نہ ہوگی۔

ان دلائل کی بناء پر جمہور کے نزدیک کتابیہ سے نکاح جائز ہے بلکہ بعض اصحاب علم نے تو لکھا ہے کہ اس کے جواز پر امت کا اجماع ہے، علامہ ابن قدامہ حنبلی کہتے ہیں۔

۱۔ طبری، جامع البیان فی تفسیر القرآن: ۳/۳۶۲، تحقیق محمود محمد شاہر،

۲۔ ایضاً، ص ۳۶۵،

۳۔ اس حدیث میں کسی قدر ضعف ہے لیکن قابل احتجاج ہے۔ طبری، جامع البیان: ۳/۳۶۷، حاشیہ ۲

اللہ تعالیٰ کی حمد و ثنا اور اس کا شکر ہے کہ اہل علم کے درمیان اہل کتاب کی آزاد عورتوں سے نکاح کے جواز میں کوئی اختلاف نہیں ہے۔ جن اصحاب سے اس کا جواز منقول ہے ان میں حضرت عمرؓ، حضرت عثمانؓ، حضرت طلحہؓ، حضرت حذیفہؓ، حضرت سلمانؓ اور حضرت جابرؓ وغیرہ شامل ہیں۔ علامہ ابن المنذر فرماتے ہیں۔ کہ امت کے ابتدائی دور کے اصحاب میں سے کسی سے بھی اس کی حرمت منقول نہیں ہے۔ خلال کی روایت ہے کہ حضرت حذیفہؓ حضرت طلحہؓ، جبارود بن المعطیٰ اور اذینہ العبدی نے اہل کتاب کی عورتوں سے نکاح کیا ہے۔ یہی بات تمام اہل علم نے کہی ہے۔ البتہ شیعہ میں فرقہ امامیہ نے اسے حرام قرار دیا ہے اور سورہ بقرہ اور سورہ ممتحنہ کی آیات سے اس پر استدلال کیا ہے۔ (۱)

صحابہ کرامؓ میں حضرت عبد اللہ بن عمرؓ کے متعلق آتا ہے کہ وہ اہل کتاب کی عورتوں سے نکاح کو صحیح نہیں سمجھتے تھے۔ اس لئے کہ ان کے نزدیک وہ بھی مشرکین میں شامل ہیں۔ چنانچہ جب ان سے یہودیہ یا نصرانیہ سے نکاح کے متعلق دریافت کیا جاتا تو جواب دیتے:

ان اللہ حرم المشرکات علی المومنین ولا اعلم من الا
شراک شیئا اکبر من ان تقول المرأة ربها عیسیٰ و هو عبد
من عباد اللہ۔ (۲)

اللہ تعالیٰ نے مشرکات کو مومنین کے لئے حرام ٹھہرایا ہے۔ میں
نہیں جانتا کہ اس سے بڑا شرک کوئی اور ہو سکتا ہے کہ عورت کہے

۱۔ ابن قدامہ، المغنی: ۵۳۵/۹،

۲۔ بخاری، کتاب الطلاق، باب قول اللہ ولا تنکحوا المشرکات، حضرت عبد اللہ بن عمرؓ کے علاوہ تابعین میں محمد بن الحنفیہؓ، اور شیعوں میں فرقہ زیدیہ کے امام ہادی نے بھی اہل کتاب سے نکاح کو حرام قرار دیا ہے۔ رازی، مفتاح الغیب (الفسیر الکبیر) اس رائے کی کمزوری کے لئے ملاحظہ ہو، سید جلال الدین عمری کا مذکورہ بالا مضمون، ”مسلمانوں اور غیر مسلموں کے درمیان ازدواجی تعلقات، تحقیقات اسلامی، جولائی، ستمبر ۱۹۹۶ء

کہ عیسیٰؑ اس کے رب ہیں۔ حالانکہ وہ اللہ کے بندوں میں سے ایک ہیں۔

احتیاط پسندیدہ ہے:

روایات سے معلوم ہوتا ہے کہ کتابیات سے نکاح پر حضرت عمرؓ نے سخت برہمی کا اظہار کیا۔ چنانچہ مشہور تابعی حضرت شقیق کی (صحیح سند کے ساتھ) روایت ہے: کہ حضرت خذیفہؓ نے ایک یہودیہ سے شادی کی تو حضرت عمرؓ نے لکھا کہ اسے وہ طلاق دے دیں، حضرت خذیفہؓ نے جواب میں لکھا کہ اگر آپ اسے حرام سمجھتے ہیں تو بتائیں میں اسے چھوڑ دوں، حضرت عمرؓ نے جواب میں لکھا:

لا ازمع انها حرام ولكن اخاف ان تعاطوا المومسات

منهن۔ (۱)

میں نہیں کہتا کہ وہ حرام ہے لیکن مجھے ڈر ہے کہ تم ان کی بدکار عورتوں سے نکاح نہ کرنے لگو۔

اس کا مطلب یہ ہے کہ حضرت عمرؓ اس بات کے تو قائل تھے کہ اہل کتاب سے نکاح جائز ہے لیکن انہیں اندیشہ تھا کہ اس پر عمل ہو تو ان کی صالح عورتیں ہی نہیں ان کی غلط کار عورتیں بھی مسلمانوں کے گھروں میں پہنچنے لگیں گی۔ اس اندیشہ کی بنیادیں غالباً دو تھیں۔ ایک یہ کہ اس وقت یہود و نصاریٰ انتہائی اخلاقی گراؤ میں مبتلا تھے۔ اس حالت میں ان سے ازدواجی رشتے مسلمانوں کے اخلاقی زوال کا سبب بن سکتے تھے۔ دوسرے یہ کہ قرآن مجید نے عیسیٰ اور پاک دامن عورتوں سے نکاح کی اجازت دی ہے۔ حضرت عمرؓ شاید یہ محسوس فرما رہے تھے کہ اس کی معلومات کا کوئی اطمینان بخش ذریعہ نہیں ہے۔ بہر حال حضرت عمرؓ کے بارے میں یہی بات صحیح ہے کہ وہ اصولاً اہل کتاب سے نکاح کے جواز کے قائل تھے۔ لیکن مسلم معاشرہ میں اس کے رواج کو ناپسند فرماتے تھے۔

۱۔ طہ بنی، جامع البیان: ۳/۳۶۶-۳۶۷، نیز ملاحظہ ہو قرطبی، الجامع الاحکام القرآن: ۳/۶۸،